

## 2 SAN PEDRO

### San Pedropa K'art'a T'ëepema P'ãda

#### Introducción

San Pedro, Jesucristopa jirit'eradapa na k'art'a p'ãji pëiit'ee jômaweda Cristode ijäapataarãmaa. Úraa k'inia baji seewa jarateepataarãpa jarateepata ũrinaadamerã.

Salude jarap'eda, naapiara Pedropa jara bi sãga Cristode ijäapataarãpa waapiara oopataadai irua oopi bik'a (cap. 1.1-15) mäik'aapa k'irãpapi bi ichia Cristo unuda k'ira awaradaik'ãri. Ichiaba jara bi k'irãpadamerã chonaarãwedapema Ak'õre pedee jarapataarãpa jaradap'edaa ichita uchiapari, Ak'õre Jaurepa jarapida perã (cap. 1.16-21). Jara bi Tachi Ak'õrepa pia-ee ak'ipari seewa jarapataarã, ichide ijäapataarã k'ürapata perã (cap. 2). Jara bi sãga pait'ee Cristo cheru ewate; na p'ek'au eujã jö chek'ãri. Ũraa bi audupiara oopataadamerã Cristopa oopi bik'a mäik'aapa apidaamaa k'ürapinaadamerã (cap. 3).

#### Salude pëida

**1** <sup>1</sup> Mi, Simón Pedropa oopari Jesucristopa oopi bik'a. Irua mi pëiji ichi ũraa jarateede.

Mapa na k'art'a p'ãru parã Cristode ijäapataarã, tai jãak'a ijãa p'aniirãmaa. Jesucristo Tachi Ak'õre. Irua tachi o k'achiadeepa k'aripa atapari. Audú t'ãri pia bapari perã, tachi auk'a k'aripaji irude ijäapataadamerã. <sup>2</sup> Mia it'aa iidi bi Tachi Ak'õrepa parã audú pia ak'i bapariimerã. Mãgá k'ãiwee p'anapataadait'ee iru mäik'aapa Tachi Waibia Jesús ome k'awa wãdade.

#### P'anapatãati Tachi Ak'õrepa k'inia bik'a

<sup>3</sup> Tachi Ak'õre jõmaarã k'ãyaara waibiara bairã, tachimaa teepari ne-inaa jõma falta p'ani p'anapataadamerã irua k'inia bik'a. Mãgá

p'anapataadait'ee iru wāara k'awaadak'āri. Iruata tachi jiriji k'awapiit'ee ichi k'īra wāree māik'aapa t'āri pia, mǎgá p'anapataadamerǎ ichik'a. <sup>4</sup>Iru mǎga bapari perǎ, tachimaa jaraji jōmaweda ne–inaa pi–ia ichia ooit'ee tachi k'aripait'ee. Mǎga jaraji parǎpa ma jarada ijǎa p'anipa iruk'a padaidamerǎ māik'aapa uchiadaidamerǎ na p'ek'au eujǎdepema ijǎadak'aa beerǎpa ne–inaa k'achia oopata jua ek'ariipa. Āchia p'ek'au k'achia k'īra t'ādo oopata, āchia oo k'iniata oopata perǎ. <sup>5</sup>Tachi Ak'ōrepa ma jōma ooda perǎ parǎ k'aripait'ee, jiripatáati Cristode wāara ijǎapataadait'ee. Ma awara jiripatáati t'āri pia, k'isia k'achia wēe p'anapataadait'ee. Ma awara jiripatáati k'isia k'awaa p'anapataadait'ee. <sup>6</sup>Ma awara jiripatáati oo amaadait'ee tachi p'ek'au k'achia ooyaa bi k'ap'iapa oopi bik'a. Ma awara jiripatáati choodait'ee pǎchi ijǎa p'anide, nepirade baairuta pijida. Ma awara jiripatáati Tachi Ak'ōre k'inia iru p'anapataadait'ee. <sup>7</sup>Ma awara jiripatáati chik'inia p'anapataadait'ee pǎchi ipemaarǎ Cristo k'aurepa ome. Ma awara jiripatáati eperǎarǎ jōmaweda k'inia iru p'anapataadait'ee Tachi Ak'ōrepa āchi k'inia iru baparik'a.

<sup>8</sup>Parǎpa ichita waapiara jiriruta pirǎ mǎgá p'anapataadait'ee, Tachi Waibia Jesucristo wāara k'awa wǎdait'ee māik'aapa p'anapataadait'ee irua k'inia bik'a. Oodait'ee irua oopi bik'a. <sup>9</sup>Mamida chi jiri–e bipa mǎgá bapariit'ee k'isia k'awa–ee bi. Eperǎ tau t'awaa pik'a bi, k'ait'apai unupari perǎ. Mǎgipa na p'ek'au eujǎdepema net'aa audupiara k'awa k'inia bi, Cristo k'awai k'āyaara. K'irǎpa k'inia–e ichia naawedapema p'ek'au k'achia ooda Tachi Ak'ōrepa wēpapiji.

<sup>10</sup>Maperǎ michi ipemaarǎ, jip'a jiripatáati p'anapataadait'ee mia et'ewa jaradak'a. Mǎga ooruta pirǎ, ak'ipidait'ee Tachi Ak'ōrepa parǎ jirip'eda, wāara jirit'eraji ichideerǎ papiit'ee. Ma awara mǎga ooruta pirǎ, k'achiade baaida–e pait'ee. <sup>11</sup>Ma k'āyaara ewari cherude Tachi Ak'ōrepa parǎ o–ia auteebaiit'ee māik'aapa wǎpiit'ee Tachi Waibia, Tachi O K'achiadeepa K'aripa Atapari Jesucristo truadee. Mǎgí trua jōk'aa Tachi K'aripapari mama bapari perǎ.

<sup>12</sup>Ma jōma jara aupada mia parǎmaa ip'ii k'irǎpapiit'ee, mǎgí ūraa k'awa p'ani mǎda māik'aapa ijǎa p'ani mǎda jōma Tachi Ak'ōrepa wāarata jara pēida parǎmaa. <sup>13</sup>Wāara, mia k'inia bi parǎpa mǎgí ūraa k'irǎpadamerǎ, mi–it'ee Tachi Ak'ōrepa mǎga k'inia bairǎ. Mia mǎga ooit'ee chok'ai bi misa, <sup>14</sup>Tachi Waibia Jesucristopa mimaa k'awapida perǎ taarǎ–e mi na k'ap'iadeepa uchiat'ee piuk'āri. <sup>15</sup>Mamida jiriit'ee parǎpa mi ūraa ichita k'irǎpa p'anapataadamerǎ, mi piuda t'ēepai.

### **Cristo k'īra awaradaida unudap'edaarǎ**

<sup>16</sup>Taipa parǎmaa jarateejida Tachi Waibia Jesucristopa ooda māik'aapa iru waya cheit'ee. Maapai jarateeda–e paji eperǎarǎpa oopatak'a, āchi k'isiadeepa nepiridak'āri awaraarǎ k'ūradaid'ee. Ma k'āyaara tachi taupa

taipa iru k'ira wãree unujida. <sup>17</sup>Mãga unujida Tachi Ak'õrepa taimaa ak'ipik'ãri irua Cristo pia ak'ipari. Mãga ooji iru k'ira wãree eujãdeepa pedeek'ãri:

'Nãgita mi Warra k'inia, mia jirit'erada. Irua mi t'ãri o-ãpipari.'

(Mt 17.5; Mr 9.7; Lc 9.35)

<sup>18</sup>K'iiripa taipa mãgí otau it'ariipa pedeeda ùrijida, mãga nide tai p'anadap'edaa parã Tachi Waibia ome ee awara bidade Tachi Ak'õre-it'ee.

<sup>19</sup>Tachi Ak'õrepa mãgí pedee jarai naaweda, chonaarãweda ichi pedee jarapataarãpa iru Warrade jarajida mãik'aapa p'ãjida. Mapa taipa mãgí pedee ùridak'ãri tachi k'iiripa, k'awaajida wãara Tachi Ak'õre Ûraa p'ãdade jara bik'a, mãgá ichita p'asait'ee. Tachi Ak'õre Ûraa p'ãda lámpara p'ãriude bik'a bi, ìdaaru misa; pia jarait'eera, Cristo waya cheru misa. Ma ewate irua na p'ek'au eujãdepema p'ãriu pik'a bi wẽpapiit'ee mãik'aapa Tachi Ak'õre wãarata jõmaweda k'awaapiit'ee tachi t'ãrimaa. <sup>20</sup>Mamída Tachi Ak'õre Ûraa p'ãda mãgá ak'idai naaweda, parãpa na pedee k'awaadaipia bi. Tachi Ak'õre pedee jarapataarãpa jaradap'edaa leedap'eda Ak'õre Ûraa p'ãdade, apidaapa jaradaik'araa bi ichi k'isiadeepa ma pedee k'ãata jara k'inia bi, jarateei awaraarãmaa. <sup>21</sup>Tachi Ak'õre pedee jarapataarãpa pedee apida ãchi k'iradoopa jaradak'aa paji. Ma k'ãyaara Tachi Ak'õre pedee jarapachida Tachi Ak'õre Jaurepa jarapidak'a.

### Seewa jarateepataarã

**2** <sup>1</sup>Mamída maapai Israel pidaarã, tachi chonaarã t'ãide ichiaba seewa jarateepataarã paraaji. "Tai ichiaba Tachi Ak'õre pedee jarapataarãda" apachida mída, mãga-e paji. Mãirã jãak'a parã t'ãide ichiaba seewa jarateepataarã paraait'ee. Mãirãpa ãchi k'isiadeepa ijãapataarãmaa seewa imeraa jarateedait'ee. Meradait'ee Jesucristo tachi chipari, irua ãchi neto pik'a ataji mída ãchi pari piuk'ãri, atuanaadamerã. Ma meraruta k'aurepata, atu p'anide Tachi Ak'õrepa ãchi jõpiit'ee. <sup>2</sup>Chok'araarãpa ma seewa ijãadait'ee mãik'aapa pariatua p'ek'au oo p'anapataadait'ee mãirã jãak'a. Ma k'aurepa jõmaarãpa pedee k'achia jaradait'ee Tachi Ak'õre o wãara bide. <sup>3</sup>Ma awara mãirãpa p'arat'a audú ata k'inia p'anadairã, parã k'uradait'ee seewa jaratee p'anipa. Taarã weda Tachi Ak'õrepa k'isia iru bi mãgeerã atuapiit'ee. Tachia k'awa p'aní iru sêk'aa mãik'aapa k'ãik'aa. Irua wãara ãchi jõpiit'ee.

<sup>4</sup>K'isiadáma nãgide. Tachi Ak'õrepa ichi angeleerãpa k'achia oodap'edaa wẽpapi-e paji. Æchi pẽiji eperãarã k'achia beerã piudap'edaarãmãiipa waawí mãik'aapa jãa paraa biji uria audú nãpia bide, mama iru ewari waibia ewate nidamerã. <sup>a</sup> <sup>5</sup>Ichiaba chonaarãweda Tachi Ak'õrepa wẽpapi-e

<sup>a</sup> 2.4 Jud 1.6; Gn 6.1-4.

paji eperāarāpa p'ek'au k'achia oodap'edaa. Āchi jōpiji na p'ek'au eujā jōma ūupirupa. Māga ooji ijāadak'aa p'anapatap'edaa perā. Jīp'a Noé awaraa eperāarā siete ome chok'ai uchía ataji, Noépa jarateepachi perā eperāarā Tachi Ak'ōrepa k'inia bik'a p'anapataadamerā.<sup>b</sup> <sup>6</sup> Ichiaba Tachi Ak'ōrepa wēpapi–e paji Sodomā p'uurudepemaarāpa ne–inaa k'achia oodap'edaa māik'aapa Gomorra p'uurudepemaarāpa ne–inaa k'achia oodap'edaa. Ma p'uuru omeē wēda k'achia ooji t'ipitaupa jōpik'āri. Māga ooji māirā t'ēepai ijāadaamaa p'anadait'eerāpa k'awaadamerā irua k'achia beerā k'achia oopari. <sup>7</sup>Māga ooji mīda ma p'uurudepemaarāmaa, ma p'uuru jōt'aai naawēda irude ijāa bada, Lot chok'ai uchiapiji. Māgí eperā pia bají Ak'ōre k'irapite. Iru audupai k'īsia nībapachi, p'ek'au ooyaa p'anapatap'edaarā t'āide bapachi perā. <sup>8</sup>Ma p'uuru pidaarāpa oodak'aa paji Tachi Ak'ōrepa k'inia bik'a. Ma k'āyaara ne–inaa k'achia aupai oopachida. Mapa māgí eperā pia bita ichi t'ārīde miapachi, ewari chaa ma k'achia beerāpa oopata unupachi perā māik'aapa ūripachi perā.

<sup>9</sup>Mamīda Tachi Ak'ōrepa Lot uchiapiji ma k'achia beerā t'āideepa. Tachi Ak'ōrepa k'awa bī sāga k'aripait'ee ichide ijāapataarā, ne–inaa k'achia onaadamerā māik'aapa irua k'inia bik'a oodamerā. Jōdee ichia k'awa bī sāga jīa pik'a biit'ee k'achia oopataarā āchi miapirumaa māik'aapa atuapirumaa ichi ewari waibia ewate. <sup>10</sup>Audupīara miapiit'ee oo p'anapataarāpa āchi p'ek'au k'achia ooyaa bī k'ap'iapa oopi bik'a. Māirāpa oodaamaa p'anapata Tachi Ak'ōrepa oopi bik'a.

Māgí seewa jarateepataarāpa āchia oo k'iniata oopata. K'īiri k'isua p'anapata māik'aapa audua p'anapata. Waaweēda–ee pedee k'achia jaradait'ee angeleerā āpīte. <sup>11</sup>Jōdee angeleerā, māirā k'āyaara waibiara p'ani mīda, maarepida pedee k'achia jarada–e, k'achia beerā imiateenadak'āri Tachi Ak'ōre k'irapite. <sup>12</sup>Ma seewa jarateepataarā ne–animalaarāk'api p'ani. Ne–animalaarā k'īsīadak'aa eperāarāk'a. Oopata āchi k'ap'iapa oopi bik'a. T'opata eperāarāpa jita atadamerā māik'aapa peedamerā. Māga pik'a p'ani ma seewa jarateepataarā. Pedee k'achia jarapata ne–inaa jōma āchia k'awada–e p'ani āpīte. Ma k'aurepa Tachi Ak'ōrepa āchi jōpiit'ee, eperāarāpa ne–animalaarā jōpipatak'a. <sup>13</sup>Āchi miadait'ee ne–inaa k'achia oopata perā. Āstaawa pida oo k'inia p'anapata āchi p'ek'au k'achia ooyaa bī k'ap'iapa oopi bik'a. Parā ijāapataarā t'āide paara māga oopata, t'īudak'āri nek'odait'ee parā ome. Māgá parā k'ūrapata auk'a oo k'inia p'anadamerā āchia oopatak'a. Āchi k'aurepata awaraarāpa parā pia ak'ida–e p'ani.

<sup>14</sup>Āchia wēraarā unudak'āri, audú k'āi k'inia p'anapata māirā ome. Ichita k'īsia p'anapata ne–inaa k'achia oodait'ee. K'ūrapata pia ijāada–e p'aniirā, auk'a k'āi k'inia p'anadamerā āchi ome. Jīripata waapiara

<sup>b</sup> 2.5 Gn 6.9-10; 7.1.

ne–inaa k'achia oodait'ee määk'aapa k'ïapata ne–inaa jöma ächia iru p'anadaik'araa bi. Maperäpi Tachi Ak'örepa ächi k'achia ooit'ee, ichia ooda mïda. <sup>15</sup>Mägá p'ana k'iniapa ächia Tachi Ak'öre o atuajida. Oodai k'äyaara Tachi Ak'örepa oopi bik'a, oopata chonaaräwedapema Bosor warra Balaampa oodak'a. Mägipa ne–inaa k'achia ooit'ee paji, p'arat'a audú ata k'inia bada perä mäga oorumaa. <sup>16</sup>Mamïda Tachi Ak'örepa iru burromaa pedeeji itriat'aamerä. Ne–animal paji mïda, mägí burropa pedeeji määk'aapa oopi–e paji chiparipa ma ne–inaa k'achia k'ïra k'awa–ee, pariatua oomerä.

<sup>17</sup>Ma seewa jarateepataarä pozo p'oo bïk'api p'ani maa–e pirä jïarara pania wëe bïk'api p'ani, parä k'aripada–e p'anadairä. Mapa Tachi Ak'örepa ächi pëiit'ee p'äriudee. <sup>18</sup>Ma seewa jarateepataaräpa iwësaa, pedee audua, pariatua näga jarateepata: ijäapataaräpa oodai jöma ächia p'ek'au k'achia ooyaa bi k'ap'ïapa oopi bik'a. Ma awara ächia ijäapataarä jiripata k'achia oodait'ee ära ome. Mägá k'ïrapata ewaa uchiarutaarä ijäadak'aa beerä p'anapatadeepa. <sup>19</sup>Jarapata ächi eere t'ïurutaarä apida jua ek'ari p'anapataadait'ee. Mamïda ächita p'ek'au k'achia jua ek'ari p'anapata esclavooräk'a, oopata perä ächi p'ek'au k'achia ooyaa bi k'ap'ïapa oopi bik'a. Mägímaa p'oyaapijidapi. <sup>20</sup>Mäiräpa Tachi Waibia, Tachi K'aripapari Jesucristo k'awadak'äri, oo amaajida na p'ek'au eujädepema ijäadak'aa beeräpa oopata määk'aapa uchijida p'ek'au k'achia jua ek'ariipa. Mamïda mäga oodap'eda, waya baajida p'ek'au k'achiade, p'oyaapidap'edaa perä ächi p'ek'au k'achia ooyaa bi k'ap'ïamaa. Maperäpi ïrá k'achiara p'ani ächi ijäadai naaweda p'anadap'edaa k'äyaara. <sup>21</sup>Piara bak'aji k'awada–e pada paara säga p'anapataadait'ee Tachi Ak'örepa k'inia bik'a, mäga k'awa p'anadap'eda, uchiadai k'äyaara iru jua ek'ariipa, ijäadaamaa p'anadairä irua ïraa pia jara pëida eperäarämaa. <sup>22</sup>Mamïda mägiirä p'anapata nägí wäara pedee eperäaräpa jarapatak'a:

'Usapa äp'op'eda, waya k'o chepari ichi äp'oda.' (Pr 26.11)  
määk'aapa 'Sina pania bëisäade k'uiip'eda, waya yoorode t'ïupari.'

### Tachi Waibia waya cheit'ee

**3** <sup>1</sup>Ïpemaarä k'iniarä, na k'art'lade määk'aapa apema k'art'a mia parämaa p'ä pëidade, nägí ne–inaa jöma k'ïräpapiji. Ma awara ïraaji jïp'a k'ïsiadamerä Tachi Ak'örepa k'inia bik'a. <sup>2</sup>K'ïräpáti chonaaräwedapema Ak'öre pedee jarapataaräpa jaradap'edaa, jaradak'äri Tachi Ak'örepa ooit'ee bada ächi t'ëepai. Ichiaba k'ïräpáti Tachi Waibia, Tachi K'aripapari jarada tai k'ap'ïa pari. Irua tai parämaa pëiji jarateedamerä, mägá paräpa iru ïraa pia k'awaadamerä.

<sup>3</sup>Mamïda ma jöma jaradap'edaade k'ïsiadap'eda, nägí audupïara k'ïräpáti pia k'awaadamerä. Tachi Waibia waya chei naaweda, parä

ijäapataarã t'ãide Tachi Ak'õre Ūraa oo iru p'anapataarã uchiadait'ee. Mägïirãpa oodait'ee ãchi p'ek'au k'achia ooyaa bi k'ap'iapa oopi bik'a mäk'aapa parã oo iru p'anadait'ee. <sup>4</sup>“¿Sägajima adait'ee, Tachi Ak'õrepa Cristo waya pëiit'eeda ada? Ma jarada ũridap'edaarã jai-idaadak'ãriipa, na eujã aide nïbi ome auk'a bi naawedapemak'a, Tachi Ak'õrepa ewaa ook'ãri. ¿Cristo waya che-e pait'eeda!” adait'ee. <sup>5</sup>Mãirãpa mãga jarapata k'irãpa k'iniada-e p'anadairã Tachi Ak'õrepa naaweda ooda. Ichi pedeepapai pajã beeji mäk'aapa auk'a ichi pedeepapai pania ũk'uru ãyaa pëiji eujã uchiamerã paniadeepa. <sup>6</sup>Ichiaba ichi pedeepapai ma p'ek'au eujã jöpiji paniapa ũupik'ãri. <sup>7</sup>Ma awara auk'a ichi pedeepapai pajã mäk'aapa eujã jãa iru bi ichi ewari waibia ewate t'ipitaupa jöpirumaa. Ma ewate ijäadak'aa beerã jömaweda atuapiit'ee.

<sup>8</sup>Ïpemaarã k'iniarã, ichiaba k'irãpãti nãgí pedee. Tachi-it'ee k'ãima aba mak'iara taarã-e; jödee mil años taarãpari. Mamïda Tachi Ak'õre-it'ee k'ãima aba auk'a bi mil años ome. Jödee mil años auk'a bi k'ãima abaa ome. <sup>9</sup>Eperãarã ũk'uruurãpa k'isia p'ani Cristo waide che-e bairã, Tachi Ak'õrepa oo-e pait'ee ichia jaradak'a. Mamïda mãga-e. Iru choo nïbi mäk'aapa parã chupïria k'awaa nïbi, k'inia-e bairã apida atuadamerã. Ma k'ãyaara k'inia bi jömaarãpa ne-inaa k'achia oo amaadamerã mäk'aapa oodamerã irua oopi bik'a, iru ewari waibia ewate pai naaweda.

<sup>10</sup>Tachi Ak'õre mägá choo nïbi mïda, ichi ewari waibia ewate pait'ee. Ara nechïapari p'ãrik'ua tachi atu p'anide paruk'a, mãga pik'a eperãarã atu p'anide iru ewari waibia ewate pait'ee. Ma ewate golpe pururua nïbide pajã wëpadariit'ee mäk'aapa Tachi Ak'õrepa jömaweda aide nïbi atane, ak'õrejïru, mãgee t'ipitaupa jöpiit'ee. Auk'a na p'ek'au eujã mäk'aapa aide nïbi jömaweda jöpiit'ee.

<sup>11</sup>Mägá Tachi Ak'õrepa ne-inaa jömaweda jöpiit'ee perã, ¿sãga parã p'anapataadaipia bima? K'achia wëe p'anapataadaipia bi irua k'inia bik'a. <sup>12</sup>Ni p'anadaipia bi iru ewari waibia ewate pamerã mäk'aapa oodaipia bi irua oopi bik'a, ma ewate isapaira pamerã. Ma ewate pajã jöit'ee t'ipitaupa. Jömaweda aide nïbi mäk'aapa na p'ek'au eujãde nïbi auk'a jöit'ee. <sup>13</sup>Mamïda irua jaraji ma t'ëepai pajã chiwidi mäk'aapa eujã chiwidi ooit'ee. Mägí eujãde eperãarãpa irua oopi bik'a oodait'ee, aide ne-inaa k'achia wë-e perã. Mägí eujãta tachia nimaa p'ani.

<sup>14</sup>Maperã Ïpemaarã k'iniarã, parã ni p'ani misa Ak'õrepa oomerã ichia jaradak'a, jiripatãati k'achia wëe p'anapataadait'ee iru k'irapite. Mägá t'ãri auk'a p'anapataadai iru ome. <sup>15</sup>K'irãpãti Tachi Waibia choo nïbi k'inia bairã jömaarãpa ichide ijädamerã mäk'aapa t'ïudamerã Tachi Ak'õre ode, ichi waya chei naaweda. Tachi Ïpema k'inia Pablopa ma ũraa ichiaba p'ã pëiji parãmaa, Tachi Ak'õrepa iru k'isia k'awaapida perã. <sup>16</sup>Irua k'art'a jöma p'ädade ma ũraa jaradoo, madepema pedee ũk'uru

tachia pia p'oyaa k'awada–e p'ani mīda. K'īsia k'awa–ee p'aniirāpa māik'aapa waide pia ijāada–e p'aniirāpa oopata māgí pedee ome, awaraa Tachi Ak'ōrepa ūraa p'āpida ome oopatak'a. Āchi k'īsiadeepa ma ūraa seewa papipata māik'aapa awaraarāmaa ma seewa jarateepata. Maperāpi āchi atuadait'ee.

<sup>17</sup>Māpai ĩpemaarā k'iniarā, ĩrá parāpa k'awa p'anadairā māgee seewa jarateepataarā uchiadait'ee ijāapataarā t'āide, k'īrak'aupai ijāadai ārapa jarateepata. Ichiaba k'īrak'aupai oodai ārapa oopatak'a, oodak'aa perā Tachi Ak'ōre Ūraade jara bik'a. ĩrá parāpa pia ijāapata. Mamīda k'ūrapiruta pīrā āramaa, parā āyaa atadaridai Cristo ik'aawaapa. <sup>18</sup>Ma k'āyaara pipiara k'awa wāti Tachi Waibia, Tachi O K'achiadeepa K'aripa Atapari Jesucristo māik'aapa irumaa iidíti parā k'aripamerā. Māgá p'anapataadait'ee irua k'inia bik'a. ¡Irua Tachi Ak'ōre k'īra wāree ichita unupiit'ee, na eujā jōru pijida! ¡Amén!

Māgapai paji.